

## MATTIA PRETI "IL CALABRESE" 1613-1699

**M**attia Preti tweled ġewwa Taverna fil-Kalabrija, fl-1613. Huwa ġej minn familja nobbli u artistika. Hawnhekk wiehed isemmi li hu il-kbir, Gregorio, kien pittur bħalu, li iżda m'għamilx l-isem li għamel Mattia. Il-formazzjoni artistika tal-Preti, jew aħjar kif kien magħruf, *Il Cavaliere Calabrese*, kienet waħda rivoluzzjonarja għall-aħħar. L-era barokka li għex fiha il-Preti, kienet waħda ferm movimentata u influwenzata minn kunflitti reliġjużi, u riformi ekkleżjastiċi kontra riformi ekkleżjastiċi. Ta' min hawnhekk wiehed isemmi li skoperta ta' Galileo Galilei, li ħareġ bit-tejorija li d-dinja ddr max-xemx u mhux kif kien magħruf sa dak iż-żmien, u li minħabba f'hekk kien skomunikat għal erba' sekli shaħ mill-knisja kattolika.

### **Il-Formazzjoni artistika tal-Preti**

Dan kollu għen mhux ftit fil-formazzjoni artistika ta' Mattia Preti, sabiex isib żblokk ta' żvog mingħajr ċensura mill-awtoritajiet ekkleżjastiċi. L-arti fil-perjodu ta' formazzjoni ta' Mattia Preti, kienet għodda influwenti ta' espressjoni libera u movimentata. Ma' dan wiehed irid iżid l-influenza qawwija li dan kellu mix-xogħlijiet ta' Caravaggio li miet tlett snin qabel twelidu. Il-mixja artistika tiegħu bdiet minn Napli minn fejn wara perjodu qasir huwa mar Ruma, fejn kompli jipperfezzjona l-istil uniku tiegħu.


L-istil ta' Mattia Preti huwa wiehed evidenti ħafna fi kważi l-bçeġjeċ artistici tiegħu kollha - dak ta' figuri luminanti fuq sfond skur. Dan huwa l-aktar attribwit għall-influenza qawwija li kellu minn xogħlijiet artistici li huwa ltaqa' magħhom fiż-żmien li huwa għamel ipitter fir-reġjun ta' *l-Emilia Romagna* kif ukoll ġewwa Venezja. Dan l-istil influwenti fix-xogħlijiet tal-Preti ġej minn xogħlijiet oħrajn li huwa kien midħla tagħhom f'dawk il-partijiet ta' l-Italja, fosthom ta' Giovanni Francesco Barbieri (jew aħjar kif kien magħruf, bħala Guercino) u ta' Lanfranco - żewġ artisti bi stima kbira fil-parti ta' fuq ta' l-Italja fiż-żminijiet ta' Mattia Preti.

Huwa beda l-istudji tiegħu f'Ruma fl-1630, u kompli kemm bit-tagħlim kif ukoll b'bosta xogħlijiet oħra fil-perjodu ta' bejn l-1633 u l-1655. L-istudji tiegħu ġewwa Ruma kienu l-aktar bażati fuq xogħlijiet ta' Giovanni Lanfranco, Nicola Poussin u Pietro da Cortona. L-istil emergenti fil-pittur, dak li l-aktar individwa ruħu minn artisti oħrajn, spikka l-aktar fi żjara ta' bosta xhur li huwa għamel ġewwa Napli fl-1656, hawnhekk huwa żviluppa l-istil rejali figurattiv, stil sinonimu ħafna f'din il-belt Taljana, assoċjata l-aktar f'dawn iż-żminijiet, ma" Luco Giordano, kontemporanju famuż f'din il-belt.

### **Kavallier ta' l-Ordni ta' San Ġwann**

Fl-1642, wara diversi kuntatti ma' ċirkoli ekkleżjastiċi, ġie maħtur kavallier tal-grazzja mill-Ordni Ospedaliera ta' San Ġwann, jew aħjar kif inhuma

maghrufa l-aktar, il-Kavallieri ta' Malta. Din il-kariga ġdida li sab ruħu fiha, ghenet mhux f'it sabiex saħħet il-pożizzjoni tiegħu fi hdan l-Ordni, u x-xogħlijiet li kienu assoċjati mal-bini ta' belt ġdida bħala sede tagħha. Fil-fatt Mattia Preti qatta' xejn anqas minn 38 sena ġewwa Malta, bejn 1661 u l-1699 fejn miet ġewwa l-belt Valletta. Tul dan iż-żmien kollu l-Ordni ta' San Ġwann ikkommissjonatlu diversi xogħlijiet ta' dimensjoni, kif ukoll kellu ċ-ċans li jkompli jespandi r-repertorju artistiku tiegħu 'il barra minn xtutna.



### ***Il-Perjodu ta' Preti f'Ruma u Napoli***

Fiż-żmien li huwa qatta' ġewwa Ruma, ix-xogħlijiet l-aktar li spikkaw huma l-affreski fil-Bażilika ta' Sant' Andrea della Valle. Dawn jikkonsistu fi tlett episodji mill-ħajja ta' Sant' Andrija; *Sant' Andrija jitpogġa fuq is-Salib, l-kruċifissjoni ta' Sant' Andrija u d-difna ta' Sant' Andrija.*

Dawn it-tlett affreski saru sabiex jakkumpanjaw it-tnejn li kienu saru preċedentement mill-artist Domenichino, u li juru episodji oħra mill-ħajja ta' Sant' Andrija; *Sant' Andrija jjeħu lil huħ Pietru għand Ġesu' u Ġesu' jżur lis-sajjieda Indri u huħ Pietru.*

Barra dan ix-xogħol f'Ruma, xogħol notevoli iehor li huwa wettaq kien dak f'Napli fil-perjodu ta' l-1656 u wara,

sakemm ġie Malta. Xogħol magħruf ħafna kien dak li għamel fil-knisja ta' San Pietru f'Maiella f'Napli. Hawnhekk huwa pitter għaxar biċċiet tila għas-saqaf ta' din il-knisja. Okkażjoni unika għal pittur tal-kalibru ta' Preti, meta tqis li din il-belt kienet dominata għal kollox mill-pittura ta' l-artist lokali Luca Giordano. Xogħlijiet notevoli oħrajn li wettaq Preti qabel bidel ir-residenza tiegħu għal dik f'Malta fl-1661, kienu l-affreski fil-palazz *Doria-Pamphili* ġewwa Valmontone.

### ***Mattia Preti f'Malta***

F'it wara l-wasla ta' Mattia Preti f'Malta, waqt laqgħa tal-Gran Kunsill ta' l-Ordni ta' San Ġwann li saret nhar it-30 ta' Settembru 1661, il-Kunsill ikkommissjona l-ewwel biċċa xogħol lilu f'Malta, li kienet tikkonsisti fil-pittura tas-saqaf tal-Knisja konventwali ta' San Ġwann ġewwa l-belt Valletta. Dan



ix-xogħol inbeda immedjatament wara u tlesta f'Diċembru 1666. Ix-xogħol tas-saqaf tal-konkattidral ta' San Ġwann huwa meqjus bħala l-kapolavur ta' Mattia Preti kemm tax-xogħol li huwa għamel ġewwa pajjiżna kif ukoll ta' dak li għamel f'pajjiżu. Hawnhekk wiehed jista' jinnota l-preċiżjoni artistika ta' dan l-artist fil-istil kjaru-skur li huwa sinonimu miegħu.

Ix-xogħlijiet tiegħu f'Malta huma assoċjati ma' l-ordni tal-kavallieri, l-aktar għall-fatt li ħafna mix-xogħlijiet tiegħu f'Malta kienu kummissjonati jew direttament mill-ordni jew inkella minn membri ta' l-ordni għall-kollezzjonijiet privati tagħhom. Għalkemm dan kollu huwa minnu, Preti qatt ma kien assoċjat bħala l-pittur uffiċjali ta' l-ordni. Dan kollu jixhdu l-fatt li rari ħafna kien ikun mitlub li jipproduċi xi awtoritratt kemm ta' xi kavallieri u wisq anqas ta' xi granmastru. Dan jikkonferma t-teżi li għalkemm fi żmien, x-xogħol tiegħu kien dominanti ħafna ġewwa pajjiżna, dan kien jagħmlu fuq bażi personali aktar milli bħala kavallier ta' l-Ordni. Dan juri wkoll li Preti kien igawdi stima kbira ġewwa pajjiżna kif ukoll barra minn xtutna.


Fis-snin kollha li Preti għex f'Malta dan qatt ma naqas mill-istima li kellu lejn raħal twelidu, tant li bejn l-1681 u l-1689 huwa bagħat xejn anqas minn għaxar biċċiet xogħol lejn Taverna. Wiehed mill-iskopijiet li huwa bagħat dan ix-xogħol kien propju sabiex iwaqqaf gallerija ta' l-arti personali fir-raħal fejn huwa twieled u għex l-ewwel snin ta' ħajtu. Flimkien ma' dawn il-biċċiet ta' arti li huwa bagħat ġewwa Taverna tul il-perjodu li huwa għex Malta, fil-knisja ta' dan l-istess raħal jinsabu xejn anqas minn għaxar biċċiet xogħol oħra. Barra dan ix-xogħol li bagħat lejn Taverna, Mattia Preti bagħat ukoll kwantita kbira ta' xogħlijiet lejn Napoli, fosthom madwar 25 biċċa pittura li llum jinsabu fil-Mużew *Capodimonte* ta' din l-istess belt.

### ***Xogħol ta' Mattia Preti f'Hal Luqa***

Dan il-pittur wettaq erba' xogħlijiet għall-knisja ta' Hal Luqa, iżda sfortunatament, tlieta biss għadhom jeżistu, peress li waħda kienet giet trasferita' għal post ieħor u sa llum din il-pittura ħadd ma jaf x'sar minnha. Ix-xogħlijiet tal-Preti f'Hal Luqa huma l-**Assunta** - 1669, **San Duminku ta' Sariano** - 1678, il-**Missier Etern** - 1678 u l-**Martirju ta' Sant' Andrija** - 1687.

L-aktar xogħol bikri ta' Preti f'Hal Luqa huwa l-kwadru ta' l-**Assunta** li tlesta fl-1669. Frangipane jsejjaħ dan il-kwadru xogħol *nobbli* u sa llum għadu fil-kappellun tax-xellug tal-knisja tar-raħal. Mariani jidentifika dan il-kwadru ma' l-istess ċiklu ta' xogħlijiet li jinkludu l-kwadri ta' **Sant' Andrija** u il-**Viżitazzjoni tal-Madonna** li jinsabu fil-knisja parrokkjali taż-Żurrieq. Hu jgħid li t-tila toffri ċerta monumentalita' dekorattiva li tidher ukoll fl-opri ta' artisti oħra bħal Coreggio, Lanfranco, Battistello kif ukoll Caracciolo, speċjalment mill-mod kif massa ta' figuri timla' spażju pjuttost ristrett.


F'Hal Luqa, Mattia Preti pitter ukoll il-kwadru ta' **San Duminku ta' Sariano**, li sfortunatament illum hu mitluf jew għallinqas m'għandniex traċċa tiegħu. Il-kwadru kien pjuttost kbir u kien jillustra d-dehra tal-Madonna flimkien ma' Santa Marija Maddalena u Santa Katerina lil San Duminku, ajk minn Sariano.



*fuq: l-"Assunta" xogħol ta' Preti fl-1669; isfel l-"Martirju ta' Sant' Andrija" kwadru titolari fil-knisja parrokkjali ta' Hal Luqa, xogħol ta' Preti wkoll, fl-1687.*



Forsi b'kumbinazzjoni, ta' min wiehed jgħid li Preti kien pittor xi xoghlijiet fil-knisja ta' l-istess qaddis ġewwa Ruma. Dan il-kwadru tlesta fl-1678 flimkien ma' l-altar iddedikat lill-istess qaddis.



Fl-istess sena li lesta l-kwadru preċedenti Preti pittor ukoll kwadru żgħir li juri l-**Missier Etern u l-Ispirtu s-Santu** taħt forma ta' hamiena. Dan il-kwadru, li llum jinsab imdendel fis-sagristija tal-knisja, jagħti lemha lil xogħol iehor tiegħu bl-istess suġġett li qiegħed fil-knisja ta' Santa Barbara f'Taverna. Il-figura tal-Missier Etern tidher li kienet rikorrenti fl-opra tal-Preti u l-kwadru tiegħu f'Hal Luqa joqrob tajjeb lejn dak deskritt minn de Domenici: "*Il Padre Eterno, che in aspetto terribile alza le braccia per lo gran sdegno contro i peccati del mondo*".

Il-pittura l-oħra li tinsab ġewwa l-knisja ta' Hal Luqa hija dik tat-titular li tirrappreżenta l-**Martirju ta' Sant' Andrija** u li tinsab fuq l-altar maġġur fil-kor tal-knisja. Din il-pittura hija datata 1687, skond kif jidher mid-data f'riġlejn il-kwadru. Il-fatt li dan il-kwadru hu ddatat hu pjuttost kurjuż għaliex din ma kinitx id-drawwa ta' dan il-pittur. Mariani jissuspetta li din it-tila tpittret bl-assistenza ta' xi artist Malti bħal m'ghamel f'xi kwadri oħrajn fil-kappella ta' Sarria. Mariani jsostni li komparattivament dan hu xogħol pjuttost debole, filwaqt li Frangipane sejjahlu "eku mbieghed" ta' xogħol iehor deskritt aktar 'il fuq li jinsab fil-Bażilika ta' Sant' Andrea della Valle. Il-kwadru jillustra l-martirju ta' Sant' Andrija Appostlu fil-belt Griega ta' Patras. Fuq nett, is-sema jidher miftuħ u jikxef dawl qawwi li jagħmel kuntrast mad-dalma fl-isfond. L-appostlu jokkupa pożizzjoni kważi ċentrali u jidher bħala raġel xiħ, b'wiċċ dinjituż u moskulatura li b'mod estern, tissuggerixxi saħħa spiritwali daqskemm fiżika. Jassitu 'l appostlu hemm żewġ anġli, wiehed bil-kuruna tal-glorja u l-iehor bil-palma tal-martirju. Żewġ manigoldi tal-ħakem Eġea jidheru jorbtu riġlejn l-appostlu. Taħt is-salib hemm xi nies iħarsu, aktarx dixxipli tiegħu jew Insara konvertiti tal-post. Il-belt ta' Patras tidher fil-bogħod.

### **Alievi ta' Mattia Preti**

Tul il-karriera artistika tiegħu, Preti, għalkemm kien igawdi ċerta stima nobbli minn diversi familji oħrajn nobbli imxerrda ma' l-Ewropa, qatt ma kien

assoċjat bħala pittur tal-klassi l-għolja bħalma huma Caravaggio, Tintoretto u Lanfranco fost l-oħrajn. Biss mill-idejn kif ukoll l-idejat artističi tiegħu ħarġu pitturi notevoli, li għal xi żmien kienu alljevi tiegħu, kemm f'Malta kif ukoll ġewwa Ruma. Fost dawn wiehed isemmi lil Raimondo Domenici, Maria Domenici, Antonio Madiona Vicenzio Nunez de Villa, Giuseppe Trombatore kif ukoll Paul Zeiller. Ma' dawn wiehed ma jridx jinsa nurmu kbir ta' Maltin li tħarrġu taht il-ħarsien tal-pinzell tiegħu. Mattia Preti miet ġewwa l-belt Valletta nhar it-3 ta' Jannar 1699.

### **Xoghlijiet ta' Preti f'Malta**

Fost id-diversi xoghlijiet ta' Preti f'Malta wiehed irid isemmi dawn:

- Il-Passjoni ta' Kristu - *Konkattidral ta' San Ġwann*
- San Żakkarija - *Konkattidral ta' San Ġwann*
- San Sebastjan - *Knisja ta' Sarria, Floriana*
- San Pawl ifeġġaq lil San Publiju - *Kattidral, Mdina*
- San Luqa Pittur - *Knisja San Franġisk, Valletta*
- San Ġwann Kalzrat - *Konkattidral ta' San Ġwann*
- San Ġakbu - *konkattidral ta' San Ġwann*
- San Franġisk Saverio - *Konkattidral ta' San Ġwann*
- Missier Etern - *Mużew Nazzjonali ta' l-Arti*
- Iċ-Ċaħda ta' San Pietru - *Mużew Nazzjonali ta' l-Arti*
- Il-Magħmudija ta' Kristu - *Mużew Nazzjonali ta' l-Arti*
- Il-Magħmudija ta' Kristu - *Konkattidral ta' San Ġwann*
- San Ġorġ - *Konkattidral ta' San Ġwann*
- Martirju ta' Santa Katerina - *Knisja Parrokkjali, Żurrieq*
- Sant' Andrija - *Knisja Parrokkjali, Żurrieq*

Flimkien ma' din il-lista qasira ta' xoghlijiet ta' dan l-artist jeżistu diversi xoghlijiet oħrajn kemm f'postijiet pubbliċi kif ukoll f'kollezzjonijiet privati. Ir-repertorju ta' dan l-artist jinkludi xejn anqas minn 480 biċċa xogħol ta' l-arti li madwar terz minnhom jinsabu ġewwa gżiritna. L-akbar kollezzjoni ta' pittura ta' dan l-artist f'pajjiżna, tinsab ġewwa l-Mużew Nazzjonali ta' l-Arti fi Triq Nofsinhar il-belt Valletta. Barra dawn numru konsiderevoli ta' xoghlijiet oħra jinsabu ġewwa Napoli, Ruma, Venezja u Taverna fl-Italja, kif ukoll f'partijiet oħra ta' l-Ewropa u ġewwa l-iStati Uniti.

**FRANK PSAILA**

### **Riferenzi**

- Cassar M, *Xogħol Mattia Preti f'Hal Luqa*, 1993 Għaqda Mużikali Sant' Andrija Programm  
 Hager J, *Inside the Vatican*, 1995  
 Bonavia CG, *Maltese participants at Preti convention in Rende*, 1999  
 Oliveti G, *Cavalier Calabrese - M. Preti a Malta*, 1988